

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕವಿತಾರ್ಕಿಕಸಿಂಹ ಸರ್ವತಂತ್ರಸ್ವತಂತ್ರ
ಶ್ರೀಮದ್ವೇದಾಂತದೇಶಿಕ ವಿರಚಿತಂ ಮಹಾಕಾವ್ಯಂ
|| ಯಾದವಾಭ್ಯುದಯಃ ||

|| ನವಮಃ ಸರ್ಗಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕಃ

His Holiness *śrīmad āṇḍavan of śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಯಾದವಾಭ್ಯುದಯಃ ॥

॥ ನವಮಃ ಸರ್ಗಃ ॥

ಅಥ ಭೋಜಪತಿರ್ಜಗತ್ಪತೇಃ

ಅವತಾರಂ ಭುವಿ ನಾರದಾನ್ಮನೇಃ |

ಶ್ರುತವಾನತಿದೇವದಾನವಂ

ವ್ಯಥಯಾ ಪೀತವಿಷೋಪಮೋಽಭವತ್ || ೯.೧ ||

ನಿಹತಾ ಪೃಥುಕೇನ ಪೂತನಾ

ಶಕಟಂ ತತ್ಪರಿವರ್ತಿಸತಂ ಮಹತ್ |

ಕಕುಭದ್ವಿತಯಂ ನಿಪಾತಿಸತಂ

ಪ್ರಹಿತಃ ಕ್ವಾಪಿ ವಿಪೀಡ್ಯ ಕಾಲಿಯಃ || ೯.೨ ||

ಸ ಚ ಗೋಮುಖವರ್ಧನೋ ದಧೇ

ಗಮಿತಃ ಕ್ಷೋದಮರಿಷ್ಟಪರ್ವತಃ |

ಪ್ರಥಿತಶ್ಚ ಬಲಃ ಪ್ರಲಂಬಜಿತ್

ನಿಧನಂ ಧೇನುಕದಾನವೋ ಗತಃ || ೯.೩ ||

ದವಹವ್ಯವಹಶ್ಚ ಜಗ್ರಸೇ

ವಿಷದ್ಯದ್ವಿಂಧ್ಯಸಮೋ ವಿದಾರಿತಃ |

ಇತಿ ನಾಮ ವಿಜೃಂಭಣೇ ರಿಪೋಃ

ಅಲಮೇಕೈಕಮಲಂಘ್ಯತಾಸ್ಥಿತೇ || ೯.೪ ||

ಬಹುಭಿಃ ಕಿಮಿಹ ಪ್ರತರ್ಕಿತೈಃ

ಬಲಿನಃ ಸ್ತ್ರೋತಸಿ ಧಾವತೋ ವಿಧೇಃ |

ಯದತೀತಮತೀತಮೇವ ತತ್

ಕರಣೀಯಂ ಪುನರಾಯತಿಕ್ಷಮಂ || ೯.೫ ||

ಇತಿ ವಿಪ್ರತಿಸಾರವಿಹ್ವಲಃ

ಸ್ವಯಮುತ್ಥಾಪಿತ ಮೃತ್ಯುಚೋದಿತಃ |

ಪ್ರತಿಹಂತುಮಿಯೇಷ ಚಕ್ರಿಣಂ

ಶಲಭೋ ದೀಪ್ತಮಿವಾಶುಶುಕ್ಷಣಂ || ೯.೬ ||

ದಿವಸಾಂತದಿವಾಕರೋಪಮಃ

ಶ್ವಸಿತಾಂದೋಲಿತಜೀವಿತಸ್ಥಿತಿಃ |

ಭಯವಿಸ್ಮಯರೋಷಕರ್ಬುರಃ

ಸ ಶಿರಃಕಂಪಮವರ್ತಯತ್ಕ್ಷಣಂ || ೯.೭ ||

ಸ ಚ ದಾನಪತಿಂ ಸಮಾದಿಶತ್

ಭವತೋ ಜೀವತು ಭದ್ರ ಸೌಹೃದಂ |

ಅಜಿತೇನ ಜಿಘಾಂಸಿತಸ್ಯ ಮೇ

ಭಜ ಸಾಹಾಯಕಮಾತ್ಮರಕ್ಷಣೇ || ೯.೮ ||

ಅತಿಮಾನುಷಚೇಷ್ಟಿತಃ ಸ್ವಯಂ

ಮಧುಜಿನ್ಮಾನುಷಭೂಮಿಕಾಂ ವರ್ಹ |

ಅಸುರಾನಭಿಹಂತುಮೀಹತೇ

ದಮನೀಯೋಽಯಮರೂಢಯೌವನಃ || ೯.೯ ||

ಅವಿಚಾರಿತಮಾಶು ಗಮ್ಯತಾಂ

ಅಧಿನಂದಾವಸಥಂ ವಿಹಾರಿಣೌ |

ಬಲದೇವಜನಾರ್ದನೌ ಬಲಾತ್

ಉಪನೇಯೌ ಭವತಾ ಚ್ಛಲೇನ ವಾ || ೯.೧೦ ||

ಸಹ ನಂದಮುಖೈರಶಂಕಿತಂ

ಕರದಾನವ್ಯಪದೇಶವಂಚಿತೈಃ |

ಅಪರೇದ್ಯುರಿಹೋಪಸರ್ಪತಾಂ
ಅಸುರಧ್ವಂಸಕೃದಗ್ರಜಾನ್ವಿತಃ || ೯.೧೧ ||

ಇತಿ ವಾಚಮುದೀರ್ಯ ದುರ್ಮತಿಃ
ಸ್ವವಧೋಪಾತ್ತಕೃಪಾಣಿಕೋಪಮಾಂ |
ಸಪದಿ ಪ್ರಜಿಘಾಯ ಕೇಶಿನಂ
ಮಧುಜಿತ್ಪೀಡನಲೋಭವೋಹಿತಃ || ೯.೧೨ ||

ಸ ಚ ವಾಜಿಮಹಾಸುರಶ್ಚರಣ
ನನುಬೃಂದಾವನಮದ್ರಿಸನ್ನಿಭಃ |
ಸಮಹೇಷತ ಸಮ್ಮುಖಂ ಪ್ರಭೋಃ
ಅಶನಿಧ್ವಾನಭಯಾನಕಧ್ವನಿಃ || ೯.೧೩ ||

ಕುಲಿಶೋಪಮದಂತಪಂಕ್ತಿಕಂ
ಕುಟಿಲಪ್ರೇಕ್ಷಿತಜಾತವಿದ್ಯುತಂ |
ಖುರಖಂಡಿತಭೂಮಿಮಂಡಲಂ
ಜ್ವಲದಂಗಸ್ಫುಟವಿಷ್ಟುಲಿಂಗಕಂ || ೯.೧೪ ||

ಬಡಬಾಮುಖವಹ್ನಿದಾರುಣಂ
ವಿಪುಲಾವರ್ತವಿಶೇಷಚಿತ್ರಿತಂ |
ಧೃತಸಿಂಧುತರಂಗತಾಂಡವಂ
ಮುಖನಿಷ್ಕಾಸಿತಘೇನಸಂಪ್ಲವಂ || ೯.೧೫ ||

ಕ್ಷಿತಿಭೇದಕೃತಕ್ಷಣೈಃ ಖುರೈಃ
ಪಟುಧೀರಧ್ವನಿನಿರ್ಜಿತಾಂಬುದೈಃ |
ವಿದಧಾನಮಶೇಷಘಾತಿನಃ
ಶಮನಸ್ಯೇವ ಮೃದಂಗವಾದನಂ || ೯.೧೬ ||

ಧೃತವಾಲಧಿಧೂಮಸಂಹತಿಂ
ಚಟುಲೋಲ್ಕಾಶತಚಂಡಕೇಸರಂ |

ಗ್ರಸಿತುಂ ಕ್ಷಮಮಂಬುಧೀನ್ಕುಣಾತ್
ಅನುಕಲ್ಪಾಶ್ರಿತಚಂಡಪಾವಕಂ || ೯.೧೭ ||

ಗರುಡಾನಿಲಚಿತ್ತರಂಹಸಂ
ಗತದೂರಾಂತಿಕಮಕ್ರಮೈಃ ಕ್ರಮೈಃ |
ಮುಹುರುತ್ಕುತಿಭಿನ್ನಭಾಸ್ಕರಂ
ನಿಬಿಡಾಸ್ಯೂತಪಯೋದಕೇಸರಂ || ೯.೧೮ ||

ಭ್ರಮಣೇ ಕೃತಸಾಲಮಂಡಲಂ
ಕ್ರಮಣೇ ದಿಕ್ಷು ವಿದಿಕ್ಷು ಚ ಸ್ಥಿತಂ |
ನಟವೃತ್ತಿಮಿವಾಶುನರ್ತನೇ
ಕಲಿತಾಕಾಶಮಿವಾಂಗಧೂನನೇ || ೯.೧೯ ||

ಮಧುಜಿದ್ವಹನಕ್ಷಮಾತ್ಮನಾ
ದರನಿರ್ಭುಗ್ನಘಣೇನ ಭೋಗಿನಾ |
ಮುಹುರುನ್ನಮಿತಾಮಯತ್ನತೋ
ನಮಯಂತಂ ನಿಜಭಾರತಃ ಕ್ಷಿತಿಂ || ೯.೨೦ ||

ಅಚಲಕ್ಷಿತಿಸಂಧಿಭೇದನೈಃ
ಅನಿಲಸ್ಯಂಧವಿಭಾಗಭಂಜಕೈಃ |
ಬಧಿರೀಕೃತನಿರ್ಜರಶ್ರುತಿಂ
ಬಹುಭಿಃ ಸಂಭ್ರಮಹೇಷಿತೋರ್ಮಿಭಿಃ || ೯.೨೧ ||

ದ್ವಿರದಾಯುತಸಾರದುರ್ದಮಂ
ದ್ರುತವಿದ್ರಾವಿತದಿಜ್ಮತಂಗಜಂ |
ಅಸುರಾದಿಭಿರಪ್ಯನಾಸ್ಥಿತಂ
ಸುರಸೇನಾಪರಭಾಗದರ್ಶನಂ || ೯.೨೨ ||

ಪ್ರತಿಕಾಯಮಿವಾಸುರಶ್ರಿಯಃ
ಪ್ರಥಮಾಕಲ್ಪಮಿವಾಂತಕಭ್ರುವಃ |

ಪರಿವರ್ತಮಿವಾಮರಶ್ರಿಯಃ

ಪ್ರತಿಘ್ನಸ್ಯೇವ ಮಹೋತ್ಸವಂ ನವಂ || ೯.೨೩ ||

ಉಪಮಾನಮಿವಾತ್ಮನಃ ಸ್ವಯಂ

ಪ್ರತಿಮಾನೇಽಪಿ ಸಮೇ ಸಮತ್ಸರಂ |

ಅವಲೇಪಮಿವಾತ್ಮವಿಗ್ರಹಂ

ದ್ವಿಷದುತ್ತಾತಮಿವ ದ್ರುತೋದಿತಂ || ೯.೨೪ ||

ಅಚಮತ್ಕೃತ ಪಂಚವಕ್ತ್ರಕಂ

ಕೃತಮನ್ಯೈಃ ರಿಹ ದುಷ್ಟಸತ್ತ್ವಕೈಃ |

ಅಪಸರ್ಪಿತಗೋಕುಲಂ ಭಯಾತ್

ಅಭಿಲೀನಸ್ಥಲ ಗೋಪಯೂಥಪಂ || ೯.೨೫ ||

ಅವಮತ್ಯ ತುರಂಗದಾನವಂ

ಶಮಯನ್ಗೋಪಗಣಸ್ಯ ಸಾಧ್ವಸಂ |

ಪ್ರಜಹಾಸ ಹರಿಃ ಪ್ರತಿದ್ರವತ್

ಪ್ರಸಭಾಸ್ಫೋಟಿತ ಭಾವಿತೋದ್ಯಮಃ || ೯.೨೬ ||

ವಿವೃತಾಯತವಕ್ತ್ರಕಂದರಂ

ಪ್ರತಿಧಾವಂತಮಿವಾಂತಕಂ ಪ್ರಭುಃ |

ಭುಜಸಾನುಮತಃ ಪ್ರವೇಶನಾತ್

ಅಗಮಂ ವಜ್ರ ಇವ ವ್ಯದಾರಯತ್ || ೯.೨೭ ||

ಕ್ರಕಚಕ್ಷತದಾರುಭೇದವತ್

ಸಮಪಾದಾಕ್ಷಿಲಲಾಟನಾಸಿಕೇ |

ದದತುಃ ಕ್ಷಿತಿಕಂಪಮಾಘ್ನತೀ

ಶಕಲೇ ಸ್ಯಂಧವದಾನವಸ್ಯ ತೇ || ೯.೨೮ ||

ವಿಶರಾರುಭಿರಸ್ಯ ವಿಶ್ವತಃ

ಕಲಧೌತಾಚಲಖಂಡಪಾಂಡರೈಃ |

ವಿತತಾ ಪೃಥಿವೀ ವಿದಿದ್ಯುತೇ
ವಿಬುಧ ಪ್ರೀತಿಲತಾಂಕುರೈರಿವ || ೯.೨೯ ||

ತದನಾಧಿ ವಿಭೂತಿಬಂಧುರಂ
ವಿಗತವ್ಯಾಧಿಕುಲಂ ವ್ರಜೌಕಸಾಂ |
ದಮಿತಾರಿಗಣೇನ ದೀವ್ಯತಾ
ಯದುನಾಥೇನ ಸನಾಥತಾಂ ಯಯೌ || ೯.೩೦ ||

ತ್ವರಿತಂ ಚ ತದಾ ಶ್ವಫಲೃಜಃ
ಸ್ವಹಿತಂ ಕಂಸನಿಯೋಗಮಾಸ್ಥಿತಃ |
ದನುಜಾಂತಕದರ್ಶನೋತ್ಸವ-
ಸ್ಥಿರಸಂಪ್ರೀತಿರಿತಿ ವ್ಯಚಿಂತಯತ್ || ೯.೩೧ ||

ಅಪಿ ನಾಮ ನಿಶಾಮಯಿಷ್ಯತೇ
ನಿಗಮಾಂತೈರಿವ ನಿರ್ಮಿತಾ ಸ್ಥಲೀ |
ರಮಯಿಷ್ಯತಿ ಯತ್ರ ಮೇ ದೃಶೌ
ರಸಭೂಮಾ ರಮಣೀಯಮಾತ್ಮಕಾ || ೯.೩೨ ||

ಭವದುರ್ಗತದಿವ್ಯಭೇಷಜೈಃ
ಪ್ರಚಿತಾಂ ತತ್ಪದಪದ್ಮರೇಣುಭಿಃ |
ಪ್ರಣಿಪತ್ಯ ಶುಭಾಂ ವನಸ್ಥಲೀಂ
ಪರಿಪೂತೋ ಭವಿತಾಽಹಮಪ್ಯುತ || ೯.೩೩ ||

ರಸಮಪ್ರತಿಮಂ ರಸಾಯನಂ
ರಮಯಾ ಚ ಕ್ಷಮಯಾ ಚ ಸೇವಿತಂ |
ನಯನೇ ಮಮ ಕಿಂ ನು ಪಾಸ್ಯತೋ
ನರಕಾತಂಕನಿದಾನಭೇದನಂ || ೯.೩೪ ||

ಅಪಿ ಶಂಖರಥಾಂಗತೋರಣ-
ಧ್ವಜವಜ್ರಾಂಕುಶಮತ್ಸ್ಯಲಾಂಛನಂ |

ವಿನಿವೇಶಯತಾದ್ವಿಭುಃ ಸ ಮೇ
ವಿನತೇ ಮೂರ್ಧನಿ ಪಾದಪಂಕಜಂ || ೯.೩೫ ||

ಯದುವಂಶಮಸೌ ಸಭಾಜಯತ್
ಬಹುಮಾನೇನ ವಿಹಾರಜೇನ ಮಾಂ |
ಭುಜಪಂಜರಮಧ್ಯಯಂತ್ರಿತಃ
ಪುಲಕೋದ್ಭಾಸಿತನುಂ ವಿಧಾಸ್ಯತಿ || ೯.೩೬ ||

ಶ್ರುತಿಸೌರಭಸೌಮ್ಯಯಾ ಗಿರಾ
ಸುಧಯೇವೈಷ ಮುಖೇಂದುಸೂತಯಾ |
ಶಮಯೇದಪಿ ನಾಮ ಸಂಜ್ವರಂ
ಪುರುಷಃ ಪುಷ್ಕರಲೋಚನೋ ಮಮ || ೯.೩೭ ||

ಅಹಮಸ್ಮಿ ತವೇತಿ ವಾದಿನಂ
ಪ್ರಣಯಸ್ಮೇರಮುಖಃ ಪ್ರಸನ್ನಧೀಃ |
ವಿದಿತೇತರವರ್ಜಿತೋಽಪ್ಯಸೌ
ವಿಭುರಕ್ರೂರ ವದೇತಿ ವಕ್ಷ್ಯತಿ || ೯.೩೮ ||

ಚಿರಶೀಲಿತ ಸಂಯಮಕ್ರಮೈಃ
ಯತಿಭಿಯೋಗದೃಶಾ ದಿದೃಕ್ಷಿತಂ |
ನಿಧಿಮದ್ಭುತಮುಜ್ಞಿ ತಾವಧಿಂ
ಪರಿಪಶ್ಯೇಯಮಹಂ ಪ್ರಸಂಗತಃ || ೯.೩೯ ||

ಸ ದೃಶಾ ಸದೃಶಾಂತರೋಜ್ಞಿ ತಃ
ಸುಮುಖಃ ಸ್ವಾಗತವಾಕ್ಯಗರ್ಭಯಾ |
ಕಲುಷಂ ಕಿಮಪಹ್ನುವೀತ ಮೇ
ಕರುಣಾಸಿಂಧು ಸುಧೋರ್ಮೀಕಲ್ಪಯಾ || ೯.೪೦ ||

ವ್ಯಥಿತಂ ವೃಜಿನೇನ ಧನ್ವನಾ
ವಿಷಯಾಶೀವಿಷವೋಹಿತಂ ಚ ಮಾಂ |

ಅಪಿ ಜೀವಯಿತಾ ಪತಿಃ ಸತಾಂ
ಅಮೃತಾಸಾರನಿಭೈರವೇಕ್ಷಣೈಃ || ೯.೪೧ ||

ಅಲಮತ್ರ ಪೃಥಗ್ವಿದ್ಯೈಃ ಫಲೈಃ
ಅವಶಾದಧ್ವನಿ ವಿಂದತೋ ಮಮ |
ವಸುಧಾವಸುದೇವದೇವಕೀ-
ತಪಸಾಮೇಕಮಿದಂ ಮಹತ್ಫಲಂ || ೯.೪೨ ||

ಮದಖೇಲಗತೀ ಮಹಾಬಲೌ
ಮಧುರಾಲಂಕರಣಂ ವಿಧಿತ್ಸತಃ |
ವ್ರಜಯೂಥಪತೀ ವಶಾನುಗೌ
ಭವಿತಾರೌ ಮಮ ಭಾಗಧೇಯತಃ || ೯.೪೩ ||

ಕಿಮಕುರ್ವತ ಪುಣ್ಯಮಗ್ರಿಮಂ
ಮಹಿತಾಸ್ತೇ ಮಧುರಾನಿವಾಸಿನಃ |
ಕೃಪಯೋಪಗತೌ ನಿರೀಕ್ಷಿತುಂ
ಕೃತಿನಃ ಕೃಷ್ಣಹಲಾಯುಧಾವುಭೌ || ೯.೪೪ ||

ರಮಯಾ ಕ್ಷಮಯಾ ಚ ಮಾಧವೋ
ರಮಮಾಣಃ ಪ್ರತಿಗಮ್ಯ ತಾಂ ಪುರೀಂ |
ಅಪಿ ಚರ್ಮದೃಶೋಽಪಿ ಮಾದೃಶಾತ್
ಅವಿಸಂವಾದಯಿತಾ ಸ್ವವೈಭವೇ || ೯.೪೫ ||

ಅವರುದ್ಧಭುಜಾಂತರಃ ಶ್ರಿಯಾ
ವಿದಧಾನೋ ವಸುಧಾಕರಗ್ರಹಂ |
ಅಭಿಷೇಕಮುಪೇಯಿವಾನಸೌ
ಕಿಮು ನಾಥೋ ಭವಿತಾ ಕುಲಸ್ಯ ನಃ || ೯.೪೬ ||

ಅಸಹಿಷ್ಣು ರಸಹ್ಯವಿಕ್ರಮಃ
ತ್ರಿಜಗತೋಕ್ತು ಭಕ್ಯದುಗ್ರಸೇನಜಃ |

ಬಲವಾನ್ಬಲಭದ್ರಕೃಷ್ಣಯೋಃ
ಹತಧೀರ್ಹಂತ ಕಿಮಾಚರಿಷ್ಯತಿ || ೯.೪೭ ||

ಅಕಲೋರಶಿರೀಷಕೋಮಲೈಃ
ಕಥಮಂಗೈಃ ಪ್ರತಿಯೋತ್ಸ್ಯತೇ ಹರಿಃ |
ಕುಲಶೈಲಕುಲೀನಮುಷ್ಟಿಭಿಃ
ಕುಟಿಲೈಃ ಸಂಯತಿ ಮುಷ್ಟಿಕಾದಿಭಿಃ || ೯.೪೮ ||

ಉದಯಾಸ್ತಮಹೀಧರಸ್ತನೀಂ
ಚತುರಂಭೋನಿಧಿಮೇಖಲಾಂ ಭುವಂ |
ಉಪಭೋಕ್ಷ್ಯತ ಏಷ ಕಂಸಜಿತ್
ನ ಹಿ ದುಃಸಾಧಮಚಿಂತ್ಯತೇಜಸಃ || ೯.೪೯ ||

ಇತಿ ಸಮೃತಸತ್ತ್ವಸಾರಥೌ
ಮಹಿತಸ್ಥೇಮ್ನಿ ಮನೋರಥೇ ಸ್ಥಿತಃ |
ಹರಿಪಾದರಜಃಪವಿತ್ರಿತಂ
ವ್ರಜಮಾಸಾದ್ಯ ರಥಾದವಾತರತ್ || ೯.೫೦ ||

ನವನೀತಮುಖೈರುಪಾಯನೈಃ
ಅಥ ನಂದಪ್ರಮುಖಪ್ರಕಲ್ಪಿತೈಃ |
ಉಚಿತಾಮಭಿನಂದ್ಯ ಸತ್ಕಿಯಾಂ
ಅಭಿತಸ್ತಾನಗವೇಷಯತ್ಪ್ರಭುಂ || ೯.೫೧ ||

ಸ ದದರ್ಶ ಗವಾಮನುಪ್ಲವಂ
ಮುದಿತಂ ಕೇಶಿವಧೇನ ಕೇಶವಂ |
ಗತಿಮಪ್ರತಿಘಾಡ್ವಯಾಯಿನಾಂ
ಗರುಡಚ್ಛತ್ರನಿವಾರಿತಾತಪಂ || ೯.೫೨ ||

ಘನಸಂವೃತನಾರದಸ್ತುತಂ
ನಿಗಮಾಘ್ರಾತನಿಜಾಂಘ್ರಿಸೌರಭಂ |

ತರುಣಾರುಣತಾಮ್ರವಾಸಸಂ
ಶುಭತಾಪಿಂಭತುಲಾಧರದ್ಯುತಿಂ || ೯.೫೩ ||

ಅಭಿಲಕ್ಷ್ಯಮನುಶ್ರವೇಕ್ಷಣೈಃ
ಅವಿಪರ್ಯಸ್ತಹಿತಾಹಿತಕ್ರಮೈಃ |
ಪರಿಭೂಷಿತಬರ್ಹಭೂಷಣಂ
ಕಮಲಾಕೌಸ್ತುಭನಿತ್ಯಭೂಷಿತಂ || ೯.೫೪ ||

ಅತಿಸೂರ್ಯಸುಧಾಂಶುತೇಜಸಂ
ಸಮಹಾನೇರುಪಮೇಯಮಾತ್ಮನಾ |
ನಿಬಿಡಾದ್ಭುತರಾಶಿಮಕ್ಷಯಂ
ನಿಗಮಾನಾಮಪಿ ನಿತ್ಯನೂತನಂ || ೯.೫೫ ||

ಉಪವೀಣಯತಸ್ತಮರ್ಭಕಾರ್
ಉಪಗಾತ್ಮಾನುಪನ್ಯತ್ಯತಶ್ಚ ಸಃ |
ತದವಸ್ಥತದರ್ಹಭೂಮಿಕಾರ್
ಯಮಿನೋಽನನ್ಯಮತೀನಮನ್ಯತ || ೯.೫೬ ||

ಶುಭತರ್ಣಕಶೋಭಿತಾಂತಿಕಾಃ
ಸವಿಧೇ ತಸ್ಯ ಚ ಧೇನುವಿಗ್ರಹಾಃ |
ಅನಘಾಂಗವತೀರಮನ್ಯತ
ಶ್ವಸಿತೈರಸ್ಯ ಸಮುತ್ಥಿತಾಃ ಶ್ರುತಿಃ || ೯.೫೭ ||

ಪ್ರಣುನಾವ ಚ ಭಕ್ತಿಸನ್ನತಃ
ಪ್ರಣಿಧಾನೇನ ವಿನಾ ಸಮೀಕ್ಷಿತಂ |
ಹರಿಮದ್ಭುತಗೋಪಖೇಲನಂ
ಶ್ರುತಸರ್ವಾತಿಥಿಮಾಗತೋಽತಿಥಿಃ || ೯.೫೮ ||

ದುರಿತಗ್ರಹಯೋಗದುಃಖಿತಂ
ತ್ರಿಗುಣಗ್ರಂಥಿನಿಬಂಧನಿಘ್ನಿತಂ |

ಪತಿತಂ ನಿಜಪಾದಪಂಕಜೇ

ಪರಿಗೃಹ್ಣೀಷ್ಟ ಘೃಣಾನಿಧಾನ ಮಾಂ || ೯.೫೯ ||

ಸ್ವಪದಪ್ಲವಮಾಶ್ರಿತಾಂಜನಾತ್

ನಯಸೇ ಪಾರಮಪಾರವೈಭವಃ |

ಅತಿವೇಲಮಹೋರ್ಮಿಸಂಕುಲೇ

ಕಲುಷೋದನ್ವತಿ ಕರ್ಣಧಾರಿತಃ || ೯.೬೦ ||

ರಮಯಾ ಸಹ ರಾಜಹಂಸವತ್

ಪರಮಂ ಧಾಮ ವಿಭೂಷಯನ್ಭವಾಃ |

ಪ್ರಣಿಧಾನವತಾಮಪಂಕಿಲೇ

ಪದಮೇತನ್ನಿದಧಾತಿ ಮಾನಸೇ || ೯.೬೧ ||

ಅತಿರೋಧಿರಸೌ ನಿಧಿಃ ಶ್ರುತೇಃ

ಅನಿಮೇಷವ್ರತದೇಶಿನೀ ದೃಶೋಃ |

ತನುತೇ ತನುರೀಶ ತಾವಕೀ

ಸ್ಮರಣಂ ವಿಸ್ಮರಣಂ ಚ ದುಃಶಕಂ || ೯.೬೨ ||

ವ್ಯಪದಿಶ್ಯ ಮುಕುಂದ ದೇವಕೀಂ

ವಿಹರಂತ್ಯಾ ವಸುದೇವಮಂದಿರೇ |

ಜನಿತೋಽಸಿ ನಿಜಾನುಕಂಪಯಾ

ಜಗತೀರಕ್ಷಣಜಾಗರೂಕಧೀಃ || ೯.೬೩ ||

ಭವತೋ ಭವನಾಟಿಕಾಂ ವಿದತ್

ವಿಭವಾಡಂಬರಿಣಾಂ ವಿಡಂಬಿನೀಂ |

ಅನಪಾಯಪದಾಧಿರೋಪಣಾತ್

ಅಪವೃತ್ತಾ ನ ಪುನರ್ನಿವರ್ತತೇ || ೯.೬೪ ||

ಸುಧಿಯಸ್ತವ ಗೋಪಭೂಮಿಕಾಂ

ಸುಭಗಾಂ ಕೌತುಕಸೂತಿಕಾಂ ಧಿಯಾಂ |

ಅನುವಿದ್ಯ ಗತಾಗ್ರ್ಯಭೂಮಿಕಾಂ
ಅಧಿವಿಂದೇಯುರನಶ್ವರೀಂ ಶ್ರಿಯಂ || ೯.೬೫ ||

ದುರಿತಾನಿ ಭಜಂತಿ ಸಂಕ್ಷಯಂ
ತಪನೇನೇವ ತಮಾಂಸಿ ದೀವ್ಯತಾ |
ಹೃದಯಾನಿ ಚ ಯೋಗಿನಾಂ ತ್ವಯಾ
ಕುಮುದಾನೀವ ವಿಕಾಸಮಿಂದುನಾ || ೯.೬೬ ||

ಗುಣತಶ್ಚ ವಿಭೂತಿತಶ್ಚ ತೇ
ಕ್ಷಚಿದಂಶೇಽಪಿ ಸಮಾಧಿಕತ್ಯಜಃ |
ಉಪಮಾನಕಲಾವಿಕಲ್ಪಿತೈಃ
ಉಪಲಕ್ಷ್ಯೇತ ಜಗತ್ಪ್ರಧಾನತಾ || ೯.೬೭ ||

ಮಹಿಮಾರ್ಣವ ವರ್ಣನೋದ್ಯತಾಃ
ಪರಿಮಾತುಂ ಗುಣಮೇಕಮಕ್ಷಮಾಃ |
ತ್ರಪಯೇವ ಭಜಂತ್ಯಸೀಮನಿ
ತ್ವಯಿ ವಾಚಂಯಮತಾಮನುಶ್ರವಾಃ || ೯.೬೮ ||

ತವ ವಿಶ್ವವಿದೋ ವದಾಮಿ ಕಿಂ
ಜಗದೇಕಾಧಿಪತೇರ್ದಿಶಾಮಿ ಕಿಂ |
ಕೃಪಣಃ ಪರಿಪೂರ್ಣಸಂಪದಃ
ಕಮಿವಾಂಶಂ ಪರಿಪೂರಯಾಮ್ಯಹಂ || ೯.೬೯ ||

ಪ್ರಕೃತೇ ಕಿಮನೇನ ತತ್ರ ಭೋ
ಭವದಾವಿಭವನಸ್ಥಲೀಂ ಪುನಃ |
ಪದಪದ್ಮರಜಃಪವಿತ್ರಿತಾಂ
ವಿದಧಾನೋ ಜಹಿ ನಾಥ ವಿದ್ವಿಷಃ || ೯.೭೦ ||

ಬಹುಶಾಖಿವಿಜ್ಯಂಭಣೋ ಮಹಾರ್ಣ
ಅವದಾತೇನ ಸುಗಂಧಿನಾಽದ್ಯ ನಃ |

ಯಶಸಾ ಭವತು ಪ್ರಸೂನವಾನ್
ಯದುಸಂತಾನಮಹೀರುಹಸ್ತವ || ೯.೨೧ ||

ತ್ವರತೇ ರಿಪುರಾಗತೌ ತವ
ಸ್ವಯಮೇವಾವಸರಂ ಸಮರ್ಪಯನ್ |
ನತರಕ್ಷಣ ಕಿಂ ವದಂತ್ಯಸೌ
ನ ವಿಲೋಪಂ ಭುವಿ ಯಾತು ತಾವಕೀ || ೯.೨೨ ||

ಸ್ವಯಮೇವ ಸಮೇಯುಷಾಂ ವಧೇ
ವಿಮತಾನಾಂ ಕ್ಷಿತಿಭಾರಜನ್ಮನಾಂ |
ಮೃಗಯಾಮಿವ ಭಾವಯಂತ್ಯಸೌ
ಮಹತೀ ಸಂಪದುಪಸ್ಥಿತಾದ್ಯ ತೇ || ೯.೨೩ ||

ಶತಕೋಟಿ ಸಹಸ್ರಸಾರವಾತ್
ಮಥನಂ ಪ್ರಾಪ್ಸ್ಯತಿ ಮಾತುಲಸ್ತಯಾ |
ವ್ಯಸನಂ ವಿಪದಪ್ಯನೇಹಸಾ
ವಿನಿಪಾತಶ್ಚ ನ ಕಸ್ಯ ಕರ್ಮಿಣಃ || ೯.೨೪ ||

ಅಭಿಸಂಹಿತಮೌಗ್ರಸೇನಿನಾ
ಕಥಿತಂ ಚ ಕ್ರಮಶೋ ವ್ಯಜಿಜ್ಞಪತ್ |
ಕುಲಜಃ ಕುಟಿಲಾಶಯೋಜ್ಞಿತಃ
ಕುಶಲಂ ಪೃಷ್ಠವತೇ ಮಧುದ್ವಿಷೇ || ೯.೨೫ ||

ಅಪರೇದ್ಯುರಶೇಷತೋ ನಯನ್
ಸಹಸಾ ಗೋಪಗಣಾನ್ ಯಾದವಃ |
ಸ್ಥಿತಮಧ್ವನಿ ರಾಮಕೇಶವೌ
ರಥಮಾರೋಪಯದಗ್ರ್ಯರಂಹಸಂ || ೯.೨೬ ||

ವ್ರಜತೋರಥ ವಲ್ಲವಸ್ತ್ರಿಯೋ
ಬಲಭದ್ರಸ್ಯ ಜನಾರ್ದನಸ್ಯ ಚ |

ಅನುದುದ್ರವುರಾಶು ವರ್ತನೀಂ

ಕುರರೀಕೂಜಿತ ಸೂಚಕಸ್ವನಾಃ || ೯.೨೨ ||

ವ್ಯಲಪನ್ನಿತಿ ಬಾಷ್ಟಗದ್ಗದಂ

ವಿರಹಾರಂಭವಿಷಾದ ವಿಹ್ವಲಾಃ |

ವಲಯೈಃ ಪ್ರಿಯವರ್ತಮಪಾತಿಭಿಃ

ಕ್ಷತಪುಷ್ಪಾ ಇವ ಘರ್ಮವೀರುಧಃ || ೯.೨೪ ||

ಅಪಯಾತಿ ಸಹಾಗ್ರಜನ್ಮನಾ

ಸಹಸಾ ನಂದಸುತೋ ವಿಹಾಯ ನಃ |

ಅನುಯಾಮ ನಿವಾರಯಾಮ ವಾ

ಕಥಮಸ್ಮಾಭಿರುದಾಸ್ಯತೇ ಮುಧಾ || ೯.೨೯ ||

ಶ್ರುತಿಷು ಜ್ವಲನಂ ವಮತ್ಯಸಾ-

ವದವೀಯೋ ರಥಚಕ್ರಚೀತ್ಕೃತಿಃ |

ದ್ರುತಮೇತ್ಯ ಪತೇಮ ತತ್ಪದೇ

ಗುರುಭರ್ತ್ರಾದಿಷು ಮುಕ್ತಗೌರವಾಃ || ೯.೪೦ ||

ಪ್ರಗುಣತ್ವಮಿವ ಪ್ರಜಸ್ತ್ರಿಯಃ

ಚಲಸಂಬಂಧಿನಿ ನಂದನಂದನೇ |

ಮುದಿರಧ್ವನಿತಾಂ ವಿಜಾನತೇ

ಶಿಖಿನಸ್ತದ್ರಥನೇಮಿನಿಸ್ವನೇ || ೯.೪೧ ||

ಅಯಮುದ್ಧೃತ ಗೋಕುಲೇಕ್ಷಣಃ

ಕಥಮಕ್ರೂರ ಇತಿ ಪ್ರಜಲ್ಪ್ಯತೇ |

ಅಥವಾ ಭುವನೇಷು ದಾರುಣಾಃ

ಪ್ರಥಿತಾಃ ಪುಣ್ಯಜನಾ ನಿಶಾಚರಾಃ || ೯.೪೨ ||

ಬಡಿಶಾಮಿಷವತ್ ಪ್ರಯುಕ್ತಯಾ

ರಿಪುರಕ್ರೂರಸಮಾಖ್ಯಯಾನ್ವಿತಃ |

ವಿಭವಂ ಹರತಿ ವ್ರಜೌಕಸಾಂ

ಕಿಮಿಹೋಚ್ಯೇತ ವದೇಮ ಕಸ್ಯ ವಾ || ೯.೮೩ ||

ಅವತಾರವರಾಹರೂಪಿಣಾ

ಹರಿಣಾ ಭೂಮಿರುದಂಚಿತೋದಧೇಃ |

ವಿರಹವ್ಯಸನೋದಧೇರಿತಃ

ಕ ಇವೋದಂಚಯಿತುಂ ಕ್ಷಮೇತ ನಃ || ೯.೮೪ ||

ಚಿರಸಂಘಟಿತೋಽಪಿ ನಃ ಕ್ಷಣಾತ್

ಅನುರಾಗೋ ಬಲಭದ್ರಕೃಷ್ಣಯೋಃ |

ಅಪಯಾತ ಮಹಾನದೀದ್ವಯೋ

ಭವಿತಾ ಶೋಣ ಇವೈಷ ನಿಷ್ಫಲಃ || ೯.೮೫ ||

ಅವಿಕಲ್ಪಿತಬಾಲ್ಯಯಸೌವನಃ

ಪ್ರಣಯೋಽಸ್ಮಾಸು ಬಲಾನುಜನ್ಮನಃ |

ವಿಧಿನಾ ವಿಷಮಪ್ರವಾಹಿಣಾ

ಸಿಕತಾಸೇತುರಿವೈಷ ಭಿದ್ಯತೇ || ೯.೮೬ ||

ಅಮುನಾ ಶಶಿನೇವ ಕಲ್ಪಿತಃ

ಚಿರಮಸ್ಮಾಸು ಶರನ್ನದೀಷ್ಟಿವ |

ಪ್ರಣಯಃ ಪ್ರತಿಭಾಸಜೀವಿತಃ

ಪ್ರತಿಮಾಚಂದ್ರ ಇವ ಪ್ರಲೀಯತೇ || ೯.೮೭ ||

ಅಹಮಸ್ಮಿ ತವ ತ್ವಮೇವ ವಾ

ಮಮ ದೃಷ್ಟಿಸ್ತ್ವಮಿತಿ ಪ್ರಲೋಭಯ ||

ವಿಜಹಾತಿ ಸ ಏವ ವಲ್ಲವೀಃ

ಅಲಮೇತಾವದತಃ ಪರೇಣ ಕಿಂ || ೯.೮೮ ||

ಅಯಮೇವಮಶುಲ್ಕದಾಸಿಕಾಃ

ಸ್ವಪದೋಪಘ್ನಲತಾಃ ಸ್ವಯಂ ಪ್ರಭುಃ |

ಬಹುಮತ್ಯ ಜಹಾತಿ ನಿಃಸ್ವೃಹಃ
ಕಥಮಾಲೇಖ್ಯಗತಾ ಇವಾದ್ಯ ನಃ || ೯.೮೯ ||

ನಿರಪೇಕ್ಷ ಇವೈಷ ನೀಲಯಾ
ರಸಿಕಃ ಪಾಲಿಕಯಾ ಸರಾಧಯಾ |
ಪೃಥಗತ್ರ ಕಿಮೇತದುಚ್ಯತೇ
ಕುಹಕಃ ಕಶ್ಚಿದಸೌ ಕುಲಸ್ಯ ನಃ || ೯.೯೦ ||

ಅಮೃತಸ್ಯ ವಿಷಸ್ಯ ಚ ಸ್ವಯಂ
ಪ್ರಭವಸ್ಥಾನಮಭೂತ್ಪಯೋನಿಧಿಃ |
ನಿಯತಂ ತದನೇನ ದರ್ಶಿತಂ
ನಿಜಸಂಯೋಗವಿಯೋಗದಾಯಿನಾ || ೯.೯೧ ||

ಮುಖಚಂದ್ರಿಕಯಾ ಮುಖಾನಿ ನಃ
ಕುಮುದಾನೀವ ವಿಕಾಸಮಾನಯಾ |
ಕಿತವೋ ಯದುವಾಚ ಸತ್ಯವತ್
ಕ್ಷಗತಂ ತತ್ಕ್ಷಚ ತೇನ ಗಮ್ಯತೇ || ೯.೯೨ ||

ಯಮುನಾಪುಲಿನೇಷು ದೀವ್ಯತಾ
ಯದುತಾನೇನ ವಶೀಕೃತಾ ವಯಂ |
ವಿಫಲಪ್ರಣಯಪ್ರದಾಯಿನಾ
ವಿಧಿನಾ ಹಂತ ವಿಲೋಭಿತಾಸ್ತತಃ || ೯.೯೩ ||

ವಿಜಹಾತಿ ಸ ಏಷ ಗೋಕುಲಂ
ಮಥುರಾಮಾದ್ರಿಯತೇ ಮನೋರಮಾಂ |
ಭವಿತವ್ಯತಯಾ ಶುಭಾಶುಭೇ
ತದಿಹೈವಂ ಪರಿವರ್ತಿತಾಸ್ಪದೇ || ೯.೯೪ ||

ಸಹಜಂ ಹರತಾ ಮಹಾನಿಧಿಂ
ವಿವಶಾನಾಮಿವ ವೈರಿಣೀವ ನಃ |

ವಿಹಿತಃ ಸುಕೃತೇನ ಕೀದೃಶಾ
ಮಥುರಾಯೋಷಿದನುಗ್ರಹೋ ಮಹಾರ್ಣ || ೯.೯೫ ||

ಸಹಪಾಂಸುವಿಹಾರಸಂಭೃತಂ
ಜಹತಾ ಸ್ನೇಹಮನಂಗವರ್ಧಿತಂ |
ಅಪಿ ನಾಗರಯೌವತಂ ಕ್ಷಣಾತ್
ಅಮುನಾ ಹಂತ ವಿಲೋಭಯಿಷ್ಯತೇ || ೯.೯೬ ||

ನಟವತ್ಪರಿಗೃಹ್ಯ ಮಾಯಯಾ
ನತಚಿಂತಾಮಣಿರೇಷ ನಸ್ತ್ಯಜ್ಜೃ |
ಅನುರೂಪತಮಾಸ್ವಪಿ ಧ್ರುವಂ
ನಗರಸ್ತ್ರೀಷು ನ ಸಂಗಮೇಷ್ಯತಿ || ೯.೯೭ ||

ನಿಜವಂಶ ನಿನಾದತೋಽಪಿ ಯತ್
ಸ್ವದತೇ ಶ್ರೋತ್ರರಸಾಯನಂ ವಚಃ |
ನಿದಧೀತ ನೃಶಂಸಧೀರಸೌ
ಪುರಯೋಷಿತ್ಸ್ವಪಿ ವಾಗುರಾಮಿಮಾಂ || ೯.೯೮ ||

ಇಹ ತಾವದುಪೇಕ್ಷಿತಾ ವಯಂ
ವಶಿನಾಽಽಲೇಖ್ಯ ಪರಾಂಗನಾ ಇವ |
ವಿಹರನ್ವಿರಸೇನ ಚೇತಸಾ
ಕಿತವಸ್ತತ್ರ ಕಿಮಾಚರಿಷ್ಯತಿ || ೯.೯೯ ||

ಯುವತೀರಯಮಿಂದುಕಾಂತಯೇತ್
ನಗರೇ ನಂದಕುಮಾರ ಚಂದ್ರಮಾಃ |
ಸ್ಮಿತಚಂದ್ರಿಕಯಾ ಯದೀಯಯಾ
ದ್ರವತಾಮೇತಿ ಮನಃಶಿಲಾಪಿ ನಃ || ೯.೧೦೦ ||

ಅಪಿ ಜಹ್ಯುರಮುಷ್ಯ ದರ್ಶನೇ
ನವಲುಬ್ಧಾ ನಗರಸ್ತ್ರೀಯಃ ಪ್ರಿಯಾರ್ಣ |

ಸುಲಭೇ ಸುಮಣೌ ಕಥಂ ಮತಿಃ

ಕ್ರಮತೇ ಕಾಚನ ಕಾಚಸಂಗ್ರಹೇ || ೯.೧೦೧ ||

ಲಲಿತಾದ್ಭುತಲಾಸ್ಯಗಂಧಿಷು

ಧ್ರುವಮಂಗೇಷು ಬಲಾನುಜನ್ಮನಃ |

ನವಯೌವನರಾಮಣೀಯಕಂ

ನಯನೈಃ ಪಾಸ್ಯತಿ ನಾಗರೀಜನಃ || ೯.೧೦೨ ||

ವಿಧಿನಾ ವಿಷಮಪ್ರವೃತ್ತಿನಾ

ವ್ಯಪನೀತೋಽಪಿ ಕದಾಚಿದಾಗತಃ |

ಅಪಿ ನಃ ಪುನರಾದ್ರೌಯಿಷ್ಯತೇ

ಮದನಪ್ರಾಣ ಸುಹೃದ್ಭೀರಿಕ್ಷಿತೈಃ || ೯.೧೦೩ ||

ಇಹ ತತ್ಪದಕಾಂಕ್ಷಿಭಿಃ ಸ್ತನೈಃ

ನಯನೈಸ್ತನ್ಮುಖಪದ್ಮಷಟ್ಪದೈಃ |

ಶ್ರವಣೈಶ್ಚ ತದುಕ್ತಿಜೀವಿತೈಃ

ಅಪಿ ಜೀವೇಮ ಪುನಸ್ತದಾದೃತಾಃ || ೯.೧೦೪ ||

ಕರುಣಾಭರಿತೈಃ ಕದಾ ಪುನಃ

ಸ್ವಯಮುಲ್ಲಾಘಯಿತಾ ಸ ಏವ ನಃ |

ಅಪರಸ್ಪರಪಾತಿಭಿಃ ಶನೈಃ

ಅಗದಂಕಾರನಿಭೈರವೇಕ್ಷಣೈಃ || ೯.೧೦೫ ||

ವಿವಿಧಾರುಣರಾಜಿರಂಜಿತೇ

ವಿಶದಸ್ಮೇರವಿಶಾಲಶೀತಲೇ |

ಕಿಮಪಿ ಬ್ರುವತೀ ಕೃತಾರ್ಥತಾಂ

ನಯನೇ ತಸ್ಯ ಕದಾಽನುನೇಷ್ಯತಃ || ೯.೧೦೬ ||

ಬಧಿರತ್ವಮಿವಾಗತಾನ್ಯಸೌ

ಶ್ರವಣಾನ್ಯದ್ಯ ಪುನಃ ಸಮೇತ್ಯ ನಃ |

ರಮಯಿಷ್ಯತಿ ಚಾಟುಭಿಃ ಕದಾ
ರತಿಸಿಂಧೋರಿವ ವೀಚಿಪಂಕ್ತಿಭಿಃ || ೯.೧೦೭ ||

ಮದಯನ್ದ್ರದಯಾನಿ ವಿಭ್ರಮೈಃ
ಅಪಿ ಸಂವಾದಮಿವಾಚರಂದೃಶಾ |
ಅವಿಭಾಗಮಿವಾವಹನ್ಗುಣೈಃ
ಅಪಿ ನಃ ಪ್ರತ್ಯವಪತ್ಸ್ಯತೇ ಪುನಃ || ೯.೧೦೮ ||

ಪರಿವರ್ತಯಿತಾ ಜಗತ್ತ್ರಯೀಂ
ಅಪರಾವೃತ್ತಿರನೇಹಸಃ ಕ್ರಮಃ |
ಯದತೀತಮತೀತಮೇವ ತತ್
ಪುನರೇಷ್ಯತ್ಯಪಿ ಪುಷ್ಕರೇಕ್ಷಣಃ || ೯.೧೦೯ ||

ಅಥವಾ ಪುರಸುಂದರೀಜನೈಃ
ಸುಭಗಂಭಾವುಕ ಸೌಮ್ಯವೃತ್ತಿಭಿಃ |
ಅವಶಾದವರುದ್ಧಚೇತಸಃ
ಕೃತಿನಃ ಕೈವ ಕಥಾ ವ್ರಜಾಗಮೇ || ೯.೧೧೦ ||

ಮಧುರಾಪುರಮತ್ತಕಾಶಿನೀಂ
ಅಧುರಾಲಾಪವಿಲೋಭಿತಾಶಯಃ |
ಪುನರೇಷ್ಯತಿ ನಂದನಂದನಃ
ಕಿಮಿವಾಸ್ಮಾಸು ವಿಚಿಂತ್ಯ ಕಾರಣಂ || ೯.೧೧೧ ||

ಬಹುವಿಭ್ರಮಪಾಶಬಂಧುರಾಂ
ಗುಣಗೃಹ್ಯಃ ಸ್ವಯಮೇಷ ದುಸ್ತರಾಂ |
ಅತಿಲಂಘಯಿತುಂ ನ ಶಕ್ನುಯಾನ್
ನಗರಸ್ಮಿಜನನೇತ್ರವಾಗುರಾಂ || ೯.೧೧೨ ||

ನ ರಥಃ ಪರಿದೃಶ್ಯತೇ ಮಹಾತ್
ನ ಚ ನೇಮಿಸ್ತನಿತಂ ನಿಶಮ್ಯತೇ |

ನ ಚ ರೇಣುರಿತೋ ವಿಜೃಂಭತೇ
ತದಪಿ ಭ್ರಶ್ಯತಿ ಜೀವಿತಂ ನ ನಃ || ೯.೧೧೩ ||

ಇತಿ ವಾದಿನಿ ವಲ್ಲವೀಜನೇ
ಯಮುನಾಂ ಸತ್ವರಸೂತಚೋದಿತಃ |
ಘಟಯನ್ ವಸುಧಾಮನೋರಥಂ
ವಶಿನಸ್ತಸ್ಯ ರಥಃ ಕ್ಷಣಾದ್ಯಯೌ || ೯.೧೧೪ ||

ಸ್ವಗುಣಾನುಭವೇನ ಸುಭ್ರುವಾಂ
ಭವಭೋಗೋಚಿತ ಪುಣ್ಯಸಂಚಯಂ |
ವಿರಹವ್ಯಥಯಾ ತು ತೀವ್ರಯಾ
ವೃಜಿನಾಂಭೋಧಿಮಶೋಷಯತ್ಪ್ರಭುಃ || ೯.೧೧೫ ||

ಪರವಂತಿ ಜಗಂತಿ ಬಾಧಿತುಂ
ನಿಯತಿಃ ಕಿಂ ನ ಕರೋತಿ ನಿಷ್ಕುರಾ |
ವಿಜಹೌ ಕರುಣಾನಿಧಿಃ ಪ್ರಿಯಾ
ವಿರಹೇ ತಸ್ಯ ಚ ತಾಭಿರಾಸ್ಯತ || ೯.೧೧೬ ||

ವಿನಿವೇಶ್ಯ ರಥೇ ಸಿತಾಸಿತೌ
ವಸುದೇವಸ್ಯ ಸುತೌ ಸ ಯಾದವಃ |
ಮಣಿಭಂಗರುಚಂ ಮಹಾಪಗಾಂ
ದಿವಮುಷ್ಣಾಂಶುರಿವ ವ್ಯಗಾಹತ || ೯.೧೧೭ ||

ಅಘಮರ್ಷಣಲೀನಕಿಲ್ಬಿಷಃ
ಸಲಿಲೇ ಮಗ್ನತನುದರ್ದಶಃ ತೌ |
ಭುಜಗೇಂದ್ರಭುಜಂಗಶಾಯಿನೌ
ಪುರುಷೌ ಕಿಂಚಿದಿವಾನ್ಯಲಕ್ಷಣೌ || ೯.೧೧೮ ||

ಉಪಸೃತ್ಯ ಚ ತೀರಮಾದರಾತ್
ತದವಸ್ಥೌ ನಿರವರ್ಣಯದ್ರಥೇ |

ಸ್ಮಯಮಾನದೃಶೋಸ್ತಯೋರಸೌ

ನಿಭೃತಃ ಸ್ವಾನುಭವಂ ನೃವೀವದತ್ || ೯.೧೧೯ ||

ಪ್ರಣಿಧಾನಬಹಿರ್ವಿಲೋಚನೈಃ

ಪ್ರತಿಲಬ್ಧಾನುಭವಃ ಪ್ರಸಾದಯನ್ |

ಅನಿನೀಷತ ತಾವೃಭೌ ತದಾ

ಪುರಮಾರಬ್ಧಶರಾಸನೋತ್ಸವಾಂ || ೯.೧೨೦ ||

ಗಜಸಿಂಹಗತೀ ತತಶ್ಚ ತೌ

ಗಿರಿತುಂಗೇನ ರಥೇನ ತೇರತುಃ |

ಗಗನದ್ರವಸನ್ನಿಭಾಂ ನದೀಂ

ಅಪುನಃ ಪ್ರಾಪ್ತಿಭಯಾದಿವಾಕುಲಾಂ || ೯.೧೨೧ ||

ಅಥ ವಿಯತಿ ಸಮೇತೈಃ ಸಿದ್ಧಗಂಧರ್ವಮುಖೈಃ

ಭುವಿ ಚ ಭುವನಗೋಪಃ ಸಂಸ್ತುತೋ ಗೋಪವೃದ್ಧೈಃ |

ಲಲಿತಗತಿವಿಹಾರೋ ರಾಮಚಂದ್ರೇಣ ಸಾರ್ಧಂ

ರಣಪರಿಣತಿಕಾಂಕ್ಷೀ ರಾಜಧಾನೀಂ ಜಗಾಹೇ || ೯.೧೨೨ ||

|| ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ

ಕೃತಿಷು ಯಾದವಾಭ್ಯುದಯೇ ಮಾಹಾಕಾವ್ಯೇ ನವಮಃ ಸರ್ಗಃ ||